

L-Arti fi

“L-‘Jien’ u Lilhinn Minnu”

ta’ Dun Karm

Hemm xrara li xi darba tikbes,
u meta tikbes tixghel,
u meta tixghel taħkem,
u thaddan il-Poeta u donnha tbusu
u tghidlu kliem li hadd għajru ma jifhem.

DUN KARM—*Dell u Dija.*

Lehma qawwija hija x-xrara ta’ poezija kbira; neħhi din u xejn ma jifdal ħilief taqbila bierda, kiesħia u mejta. Izda min-naħa l-oħra jista’ jkollok lehma mill-aqwa, jekk din ma tkunx imfissra tajjeb b’sengħa ta’ mgħallem, li tqajjem fil-qarrej l-istess tqanqiliet ta’ ruħ il-poeta, il-poezija tmut fuq ommha.

Mhux la kemm tgħid x’inhi sewwa l-poezija. Għandna xi ħjiel ta’ twelidha: tqanqila f’ruħ il-poeta li gġagħlu jfisser lil haddieħor dak li jhoss u jekk ma jfissirhiex dak il-ħin jibqa’ biex ma jfissirha qatt. Ara x’jikteb Dun Karm: “*Jiena ma nafx xinhu iżda meta xi ħaġa toqotni, il-fantasija tixghel, qalbi tmtela u mingħajr ma nista’ nrażżan dik il-lehma, arani nixteħet fuq mikteb u nħażżeż versi, u nħassarhom, u narġa’ nikteb u nbiddel u nżid u nnaqqas sakemm xi ħaġa toħroġ u tiġi għal fehmti*” (1). Hekk ukoll A. E.: “*There was something of the unexpected in the poetry itself, for it broke in upon and deflected the normal current of consciousness,.... the words would often run swiftly from hidden depths of consciousness and be fashioned by an art with which the waking brain had but little to do.... I was surprised by a sudden fiery rush out of words within me and took pencil and pen and paper and wrote as rapidly as fingers could move, the words which came to me* (2)”. Mela l-poezija tibda f’ruħ il-poeta u “L-‘Jien’” ta’ Dun Karm bdiet f’ruħ Dun Karm. *I Sepolcri* jfissru dak li jaħseb il-Foscolo, u ħsieb il-Foscolo mhux ħsieb Dun Karm. Għalhekk fil-poeta Malti waqt il-qlib ta’ *I Sepolcri* aktarx li kien hemm tqanqila li mhix ta’ dari, tqanqila, li ma satax irażżan, biex ifisser dak li jaħseb hu. Hawn, naħseb, hu l-*genesis* ta’ dan il-poema kbir. Il-ħsieb hu għoli biżżejjed biex jixgħel il-

(1) P. P. Saydon—G. Aquilina : *Ward ta’ Qari Malti* Vol. I (Malta 1936-1940) p. 193.

(2) A. E.: *Song and its fountains.*

fantasija ta' poeta. It-tagħlim ta' Dinna hu poezija fih in-nifsu, jgħid Newman. Izda l-poeta jrid ifisser dan il-ħsieb b'mod li jqajjem f'ruħ il-qarrej (jew is-semmiegħ) l-istess tqanqila li ġarrab hu. Hawn tidfjol is-sengħa. U din is-sengħa hi haġa waħida mal-lehma, għaliex dak li jgħidilna l-Prof. Fry għal Arti Plastika nistgħu ngħiduh għall-poezija: "*We must not forget, that the organizing power, though it has a kind of likeness to logic, is not really intellectual: it too depends on feeling (1).*"

Dan il-poema lirku-didattku jgħbor fih il-qofol tat-tagħlim kattolku. Għalhekk l-originalità tal-ħsieb m'hix kbira. Ma ninsewx li l-poeta kattolku hu marbut mid-domma. Izda hemm originalità oħra. Kull poema didattku kbir huwa msejjes fuq xi xjenza jew xi filosofija ta' xi ħadd li gie qablu. Lucretius sejjes il-poema tiegħu fuq tagħlim ta' Democritus u Epicurju, Virgilius fuq dak ta' Hesiod. Pope mexa fuq Bolingbroke, Leibnitz, Pascal u oħrajn. Dun Karm mexa fuq tagħlim il-Knisja; u xorta oħra lanqas seta jimxi. B'daqshekk imma ma jfissirx li m'humiex originali. Courthope kiteb: *What is wanted from a didactic poet is that he should so completely assimilate the philosophy of his subject as to be able to present it in a lucid and persuasive form, and with all ornament due to the art of poetry (2).* Għalkemm mhux haġa ħafifa twaqqaf regli għall-poezija l-aktar meta jkollha xejra lirka qawwija bħalma hi din, biss naraw illi dawn l-erba' hwejjegħ meħtieġa fil-poezija didattka jinsabu f'dan il-poema. Is-sengħa ta' Dun Karm f'"Il-Jien" hi originali tassew. Biha l-poeta jolqtilna l-fantasija, jaħkem imħuħna, ibiddel il-ħsiebijiet astratti fi xbihat jew sentimenti qawwija, iqanqal fil-qalb ta' min iħoss l-istess tqanqila li ġarrab hu. Il-poeta jitwaħħad mal-filosofija Kattolka, kif jixhduh ix-xejriet lirki qawwija li niltaqgħu magħhom. L-anqas it-tizjin poetku ma jonqos: deskrizzjonijiet maqluġha waħida wara l-oħra, tixbihat, versi milquta, frażijiet u kliem imdawwal b'soġġettiviżmu għoli. Kull naqxa ta' ħsiebu hi mikxufa, hu rattab il-kelma Maltija, ħareġ is-setgħat u l-għmiel kollu li jinsab miġbur fi Lsienna.

Il-poeta jinqedja bl-allegorija. Igħbilna quddiemna ħajtu infisha; jurina x'taqlib għadda minn fuq ruħu; x'tagħlim ħa minn għand ommu u kif dan it-tagħlim għab malli fetax il-kotba. Niltaqgħu ma' tliet taqsimiet ewlenin. Fl-ewwel waħida l-poeta jistudja l-irqaqat kollha ta' ħsiebu mingħajr it-twemmin. Fit-

(1) R. Fry: *Last Lectures* (Cambridge University Press 1939) p. 181.

(2) W. J. Courthope: *A history of English Poetry* Vol. III (London, Macmillan 1903). p. 57.

tieni taqsima l-poeta jgibilna quddiemna l-glieda bejn il "Jien" kburi wil-"Qalb" twajba u gwejda :

Go fija bdiet taħdita ħierqa
bejn ħsiebi u qalbi: l-wieħed bħal fuqani...

u hawn ilaqqa' flimkien ma' *fehmet* moħħu w qalbu t-tagħlim li kiseb mit-tigrib u minn għand il-Knisja. Fit-tielet taqsima jfisser fit-tul il-filosofija, misluta mit-*taħdita ħierqa*, li għandha thennih.

It-taqsim ta' din il-poezija f'dawn it-tliet taqsimiet ewlenija ma jfissirx illi tista' tifriddhom minn xulxin b'qatgħa ta' sikkina. Dawn it-taqsimiet huma hekk marbuta flimkien li l-ħajja tal-waħda hi l-ħajja ta' l-oħra. Hekk, b'din il-għaqda l-poema hu ħaġa ħajja ħierga minn ruħ il-poeta. Dan it-taqsim kien imnebbi lill-poeta mill-lehma nfisha. F'kull biċċa tintlemaħ id-daqqa ta' id imħarrġa, daqqiet li jikxfu l-ħsus tal-poeta; ukoll l-għaqda ta' bejniethom, kif waħda tidħol go l-oħra, tixhed ix-xejra kollha li l-moħħ wil-qalb ħadu waqt din it-taqsim f'ruħu. Niftakru li l-poeta lirku, bħal ma hu Dun Karm, ma jafx b'regli oħra ħilief dawk li ggiblu quddiemu l-lehma ta' dak il-ħin. Hu kollu minnu li l-arti tfisser: tagħti sura lill-ħsus ta' l-artist; iżda din is-sura trid tkun taqbel ma' dawn il-ħsus. Il-ħsus iridu jnebbħu f'moħħ l-artist is-sura li għandhom jieħdu biex jitqajmu wkoll f'ruħ il-qarrej; inkella xejn ma joħroġ ħilief biċċa xogħol mejta. It-taqsim tal-"Jien" jaqbel mal-bidu, mat-tikbir, u l-moġħidija ta' dawn il-ħsus f'ruħ Dun Karm. Il-lehma bdiet meta l-poeta tagħna ra quddiemu l-filosofija zoppa tal-Foscolo, bla farag. Għalhekk l-ewwel biċċa turina n-niket tal-bniedem tal-lum. Jibda jaħseb u jgib quddiem għajnejh kwadri mill-ħajja li jbiċku u hekk titnissel it-taħdita ħierqa bejn il-moħħ, il-qalb, it-tigrib u tagħlim il-Knisja. Minn din it-taħdita jislet il-filosofija li thennih. Din hija s-sura li qdiet il-poeta u hekk wettaq dak li jgħidilna Lascelles Abercrombie : "*The poet's business is not to describe things to us but to create the very things themselves —to make experience happen over again in the other man's mind*" (1).

M'ħux is-sura biss li taħji x-xogħol artistku. Jinħtieġu rqaqat oħra għat-tlaħħim tan-naqxiet zġħar tal-lehma. Dawn l-irqaqat jitbiddlu minn poeta għall-ieħor u minn biċċa xogħol għall-oħra. Meta niġu biex nistudjaw dawn l-irqaqat irridu nżommu dejjem quddiem għajnejna x'kien dak li xegħiel il-fantasia tal-poeta. Għalhekk ma naslu mkien meta noqogħdu

(1) Fir-rivista "English" Vol. II. No. 12 Autumn 1939, p. 377.

ngħidu din il-poezija ma fihex hekk u l-oħra fiha, mela din akbar u aħjar mill-oħra. Kull ma għandna niftakru hu li kull biċċa xogħol artistka twaqqfet u nbriet fuq xejra għaliha nfiha, u xejn aktar.

Min jaqra sewwa u jifli bir-reqqa *Il-Jien* jintebah u jintlaqat mill-ħjiel drammatku tiegħu; u dan jidher mill-ewwel mis-sura tal-poema u mit-tlaqqighi flimkien tal-poeta wiċċ imb'wiċċ mal-ħolqien, il-qalb mal-moħħ, tagħlim il-kotba ma' tagħlim omm il-poeta. Il-bidu,

Ħsiebi bħal aghma: biex isib it-trejqa
itektek bil-għasluġ kull pass li jagħti;
jimxi qajl qajl u qatt ma jaf fejn wasal:
dalma kbira tostorlu l-KIF u l-GHALA,
u d-Dawl li hu jixtieq qatt ma jiddilu,

jixbah ħafna lil xi prologu drammatku. Wara, poeta, imlaqqa' mal-ħolqien, jurina kif dan jaħdem fuqu. Imbagħad naraw kif il-poeta jinħakem daqshekk minn ommu li tista' tgħid ibiddel fehemtu. Nerggħu biex ngħid hekk għal xena oħra, fejn naraw il-ħolqien jaħkem il-poeta, meta dan jilmah fih mhux in-niket ta' qabel iżda l-Imħabba mifruxa fuq kollox. Jagħlaq b'epilogu li jispiċċa b'dawn il-versejn

Issa mexxini Int, għax fik biss nagħraf
il-Għajb tal-"Jien" u l-Ġmiel ta' "Lil hinn Minnu."

L-element drammatku hu hekk qawwi, li jkolli ngħid li kieku Dun Karm ma kienx poeta lirku qabel kollox, kien isawwar din it-tqabbila tiegħu fi drammi. Kollox jagħtik ħjiel ta' drammi: kif fehma taħdem fuq oħra, aktar w aktar ma' tul dik it-"taħdita hierqa." Kif il-ħsieb bil-qajla l-qajla jibiddel fuq it-twissijiet ta' ommu u jintebah bid-djufija ta' fehmte sa ma jasal f'dilemma u ħsiebu jixxengel min-naħa għall-oħra u fejn qabel ilissen il-versi kiesħa li jixhdu l-bruda ta' qalbu:

tlabt lill-missier hanin li qaltli ommi
u baqqiet bla tweġiba s-sejħa tiegħi,

issa jfisser dan il-kliem kollu hena:

Iżda lil ommi ma ħqarthiex fi ħsiebi,
għax ommi kienet safja u deh'na qawwi,
u jien ħabbejtha kif iħobb poeta.

u hekk tibda t-"taħdita hierqa" u tbiddillu fehmte għal kollox tista' tgħid. B'din ix-xejra drammatka din il-poezija tissokta toghla w tikber fis-siwi letterarju w artistiku tagħha. Biha l-poeta jidħol f'ruħ il-qarrej, aktar w aktar billi din hi msieħba mix-xejra qawwija ta' Mħabba, xejra li tħoll u torbot mhux il-"Jien" biss iżda l-poezija kollha ta' Dun Karm.

Kif wieħed jista' jara meta jistudja l-ħsieb tal-"Jien" l-Imħabba tholl u torbot f'dan il-poema. L-ispirtu ta' l-Imħabba jinħeba taħt il-versi tista' tgħid kollha. M'għandniex xi ngħidu, it-tagħlim ta' Kristu li l-poeta jrid jislet hu msejjes fuq l-Imħabba w aktar ma jisħaq fuq l-Imħabba aktar jaħkem moħħ il-qarrej. L-Imħabba biss mewtet l-argumenti tal-moħħ "fuqani". Il-loġk atal-moħħ waqgħet taħt l-illoġka (kif tidher) ta' l-Imħabba. Oħalhekk il-poeta biex jaqla' aktar 'l barra dan l-ispirtu jinqeda b'dehriet u bi kliem li jnibbtu u jwieldu f'moħħina l-ħsieb ta' l-Imħabba u dawn issibhom mal-poema kollu. Insibuh dan l-ispirtu f'sentenzi qosra

...ir-ruzinjol itenni l-għanja
li għallmitu l-Imħabba.

L-aġħsafar moħħbijn fiħ-xuxa
tal-fraxxnu u tal-ħarrub iġħannu l-għanja
ferrieħa ta' l-Imħabba.

u l-kwiekeb

marbutin b'rabta ta' mħabba

u l-ħallieq

...mħabbtu firex
bħala ġwienah wesgħin fuq kbir u ċkejken.

Hekk il-poeta juri r-rabta ta' Mħabba fil-ħolqien. Izda l-poeta jurina b'tixbihat u b'dehriet maqluġħa l-imħabba bejn il-bnedmin. Id-dehra tat-tifel jiggerra qalb l-oqbra kiesħa jfittex 'il missieru:

Tara t-tfajjel jiggerra liebes l-iswed
qalb l-oqbra jfittex dik il-qalb li darba
kienet taqbez bil-ferħ u taqsam miegħu
l-hena tas-saħħa; b'leħen kiebi jsejjaħ:
"Missier! Missier!"

u d-dehra tal-ħaddiema taħt xemx tisreg, iħabirku biex jaqilgħu l-għajxien għalihom u għal uliedhom :

"meta x-xemx tisreg
fuq il-jasar ta' nies li taħdem, tħabrek,
tagħnet u tagħraq, biex ma' wliedħa itiekol
il-loqma samra aktarx bid-dmugħ imxarba.

Kbira l-imħabba li torbot it-tifel ma' missieru u li ggagħal il-ħaddiem jitjassar biex jitma 'l uliedu; izda quddiem din l-Imħabba l-poeta ma waqafx; imma baqa' ssummat u kibret it-tqanqila go ruħu kull meta ftakar jew leħnet f'moħħu x-xbiha t'ommu. Xi tfigger il-kelma *omm* għal Dun Karm narawh minn din is-silta mill-poezija tiegħu *Wahdi* :

“Omm!... xi hlewwa, xi tjeiba ta' isem!
 Omm, il-kelma tal-faraġ fil-hemm,
 Omm, il-kelma tal-ħniena fil-ħtija,
 Omm, il-kelma li trażżan id-demm”

Ma jinsabx il-poeta mnicket, bla faraġ mingħajr it-twemmin?
 L-omm li tagħmel kollox għal uliedha, imqar tagħti ħajjitha,
 ħennet għall-poeta tagħna. Kif Beatrice kienet li farrġet 'il Dante
 u wrietu t-triq tas-sewwa, hekk f'ommu Dun Karm sab 'il dik
 li ħelsitu mit-tfixkil kollu. Għalhekk għalih il-kelma *omm fisser*
imħabba. Magħha jxebbah il-Knisja u lilha jafu t-tagħlim ta'
 tfulitu. Qatt ma ħaqarha fi ħsiebu għax kienet “deh'nha qawwi”.
 Kif inhu miġbud lejha narawh mid-deskrizzjoni tal-għageb,
 tfur b'soġġettivizmu li jikxef xinhi tħoss il-qalb li tħobb :

Sabiha fil-gmiel kollu tagħha
 dehret quddiemi x-xbiha t'ommi. Helwa
 kienet id-daħka fuq xofftejha; helwa
 id-dija rzina ta' ħarsitha; helu
 dak wiċċha qamħi taħt il-kotra bajda
 ta' dlielha bellusin.

Ma jinsix kemm kienet tħobbu meta kien għadu tfajjel. Kel-
 mitha għadha ddoqq f'widintu u kien jemminha b'għajnejh
 magħluqa.

U jien emmint, u għax emmint, ftaħt qalbi
 għal tama kbira, u l-ward hegġeg madwari.

u kien johlom ħajja kollha ward u zġiħar. Imbagħad kemm hi
 helwa t-tixbiha tal-Knisja ma' omm. Ma tistax tiddiskrivi l-
 gmiel, iżda aktarx tħossu, ta' dawn il-versi :

Bħal id ta' omm għaddiet ratba fuq rasi
 u smajt kliem sieber ta' twissija helwa :
 “Kullhadd imsallab għaliex Kristu msallab.”

Mhux Kristu forsi l-ikbar għelm ta' Mħabbal. Qalb il-poeta
 tixgħiel kull meta tilmaħ l-inqas ħijel ta' mħabba. B'hekk tit-
 wieled ix-xejra lirka li zzejjen il-poema u taħijha.

'L hemm u 'l hawn niltaqgħu ma' b'cejjeċ li jikxfu xi nuqqas
 ta' hegġa fil-poeta. Dan jiġri aktarx f'dawk il-b'cejjeċ fejn ifisser
 xi argument. F'dawn il-b'cejjeċ il-poeta m'ħuwiex, u ma jistax
 ikun, originali fil-ħsieb, iżda hemm originalità fil-*kif* ifisser
 l-argument. Qabbel “*Erba' Kelmiet Qabel*” (1), fejn issib l-is-
 tess ħsibijiet, ma' dawn il-b'cejjeċ u malajr tintebaħ bid-divrenzja
 ta' bejniethom. Fil-waħda ma jiġbdek xejn ħlief it-tagħlim

(1) Dun Karm : *L-Jien u Lilħinn Minnu* (Malta Chretien,
 1938).

tagħha u fil-oħrajn jiġbdek il-ġmiel li hemm fil-kliem, it-tixbihat u s-sura tagħhom:

Nemmen. Kelma qalila imma sabiħa:
 ċahda tal-JIEN u l-akbar wetqa tiegħu.
 Għaliex jekk kulma nafu 'l barra minna
 emminnieh lilna nfuṣna u lil haddieħor
 u f'dik l-emmna wettaqna l-fehma tagħna,
 l-akbar wetqa tal-JIEN Int biss, Mulejja;
 għax fiergħa l-kelma tal-bnedmin u tbiddel,
 u l-għerf li l-bieraħ kien imexxi d-dinja,
 kellu l-lum jerga' lura fuq mixjietu:
 imm'Int ma tbiddiltx, u l-kelma tiegħek
 għadha tinsama' l-lum sħiħa u widdieba
 bħalma nsemgħet fil-bidu, u tibqa' tidwi
 fuq il-ħerba taż-żmien, sakemm fis-sema
 tibqa' sultana x-xemx u taħtha tibqa'
 tħabbat xi qalb.

Dawn il-versi juruna kif f'idejn il-poeta argument miġbud minn ieħor, jiefu l-ħajja u l-ġmiel. L-ewwel il-poeta jixhet dak li jaħseb u mbagħad juri għaliex jaħseb hekk u mhux ħaġ'ohra. Raġuni wara oħra mżewqa b'tixbihat maqluġha u ħajja.

Din il-poezija hi, aktar milli didattka, poezija lirka, u x-xejra lirka titmewwet biss, kif rajna, fejn il-poeta jfisser xi tagħlim tal-filosofija. U dan nistennewh: il-lirka hi bint it-tqanqil il-qalb u mhix ġejja mix-xjenza li hi, fil-bruda tal-fatti, kollha kemm hi barranija għall-poeta. Izda kull fejn ifisser tqanqil il-qalb il-lirka toħroġ qawwija, safja, ħajja, tbaqbaq minn ruħ il-poeta. Din il-lirka turina l-ħsus kollha tal-poeta quddiem il-misterji tal-ħajja. Toħroġ il-lirka fin-niket meta l-poeta jsib ruħu waħdu taħt star ta' sema mkewkeb:

Qawwija kienet ħarsti lejn is-sema,
 u ħsiebi ttawwal, bħal ma tagħmel xitla,
 biex jixrob l-ewwel dawl li sata' jinżel
 minn dak l-izraq bla qiegħ, minn dak il-wisa'
 bla truff.....

Hemm kien is-sema bid-djamanti żoroq
 tal-kwiekeb jiddu ġewwa ħbub għajnejja;
 hemm il-baħar mifrux fid-dalma siekta
 iħaxwex l-għanja ta' tfulitu; moħbi
 go sigar moħbjin—ruħ imbikkija—
 hemm kien ir-rużinjol itenni l-għanja
 li għallmitu l-imħabba;—poezija
 ħelwa li traqqad ix-xejriet tal-ġisem,—
 izda sebh ma tefgħetx fuq ħsiebi mdallam,
 anqas go qalbi ma tefgħet is-sliem.

u fil-hena meta jasal biex iħaddan it-twemmin :

Kif tagħmel qalb l-għoljiet ragħda qawwija,
li targa' lura minn kull ġenb irdumi
u tidwi ġo widnejk, hekk reggħiet lura
minn kull tarf tal-Holqien dik it-twissija
u tenniet ġewwa moħħi: Emmen! Emmen!

.....u fl-egħrien ta' qalbi
il-kelma tas-Smewwiet, ta' l-Art, tal-Baħar
baqgħet tidwi bħal arpa wara l-aħħar
messa tal-kordi minn idejju l-imgħallem.

L-hena ġdid daħal f'qalbu u xegħellu l-fantasija u ħareġ dan
il-kantku, biex ngħid hekk, li juri l-holqien jiddi f'miljietu.

Dawn iż-żewġ siltiet juruna ċar is-soġġettiviżmu fil-lirka
ta' Dun Karm. Soġġettiviżmu qawwi li tista' tgħid ibiddel il-
bixra tal-ħwejjeġ li għandu quddiemu u jlewinhom kif jogħ-
għbu u kif tnebbħu l-lehma. Fl-istess poema Dun Karm, f'banda
jiddejjaq bil-holqien u f'oħra jithenna u jħossu jfarrġu. F'ommu
ma jilmafix ħilief imħabba, tjubija u qawwa ta' dehen u jinsa
in-nuqqasijiet li bħal haddieħor jista' jkollha. Jaħseb li lehen
ir-rużinjol hu mbikki bħalu, u meta jithenna jfittxu bħala
għelm ta' ferħ :

moħbi jgħanni
l-għasfur ferriehi l-għanja tar-rebbiegħa.

Bla għadd huma t-tixbihat f'din il-poezija. Il-lehma tal-
poeta tbiddel kollox fi xbihat haġja. Filli tkun q'ed taqra xi
deskrizzjoni, filli tfeġġ daqsxejn ta' metafra jew similitudni li
tiswa mitqilha deheb, bħal din :

Emmen qalu s-Smewwiet fil-kobor tagħhom
u firxu quddiem ħarsti, f'lejl ta' safa,
bħal xmara twila tal-ħalib, bħal sħaba,
ta' trab tal-fidda u magħha.....

Jinqeda bihom il-poeta biex iżid il-ġmiel tal-poema bħal din li
għadna kemm rajna. Kull kelma hija ġmiel fiha nfisha: *xmara
tal-ħalib, trab tal-fidda*. Jaġħtu dawl ġdid fuq it-tagħlim li l-
poeta jrid jisqina, biex ngħid hekk :

Għidli, j'ommi,
tmut l-Imħabba bil-mewt? Jew bħalma jaġħmel
farfett li jħalli l-fosdqa fl-art u johroġ
jittajjar ħieles taħt ix-xemx ta' Mejju,
thalli l-Imħabba t-trab fejn kienet tghammar.

Xi fisieb jieħu l-libsa bihom bħal :

Sigra

imsoqqija mill-ghajn tal-ħniena kbira
is-sigra tas-salib, u mill-ward tagħha
jitnissel l-hena kbir ta' ħajja ħielsa.

Xi minn daqqiet dawn it-tixbihat jintisgu ġo xulxin u jsiru
ħaġa waħda bħal dawn :

Qiegħda

dik ix-xewqa ġo fik bħalma fil-qamħa
qiegħda moħbija s-setgħa tan-nebbieta;
izda l-fjur tagħha—fjur ta' ġid għal dejjem—
fil-ġonna tas-smewwiet ma jiftaħx f'lewnu
jekk qabel, fuq din l-art, ma tmutx imkasbra
iz-żerriegħa tal-ġisem: mhux għaqli
tibki lill-qamħa u ma tifraħx biż-żbula.

Dawn it-tixbihat huma meħuda mil-ħolqien. Ħaġa li tol-
qtok tassew. Ix-xemx, iż-żbula, l-għeruoq, il-majjistral, is-sigra,
iż-żraġen, ix-xitla, il-warda, kollha għandhom imkienhom fil-
metafra wis-similitudni ta' Dun Karm. Donnu jrid ifakkarna
fil-Għaqda ħajja tal-ħolqien. Barra dan l-originalità tagħhom
ittihom bixra għalihom. Il-fantasija tal-poeta biss, ta' poeta
ta' qalb li tħoss, jista' jintebaħ bit-tixbih li hemm bejn il-moġħ-
dija ħaifa tat-tifikriet ta' ħajtu u l-moġħdija wil-ġiri ta' 'sħab
imqatta', bejn id-dell li jaqa' fuq l-art u niket il-poeta mħabba
dawn it-tifikriet. Tħoss xi ħaġa f'qalbek għat-telf ta' ġmielha
malli tiddellel l-art wir-reżħa terġa' fuqha wis-sħana fietla tax-
xemx, ma s-saħħianhiex aktar. Kemm hu aktar maqluġħ it-tlaq-
qigħ ta' balluta godlija mal-"ħaxix ta' rasu ċkejna" jew din:

Rqiqa

bħal ħajta tal-ħarir u bħalha ratba
u mżewqa reġgħet ġiet iddoqq f'widnejja
mill-kenn ħadrani tal-balluta kbira
l-għanja ferrieħa tal-bufula.

X'osservazzjonijiet imreqqa li magħhom jiġbdu sensiela ta'
tifikriet u ta' immaginazzjonijiet warajhom: *ratba bħal ħarir,*
kenn ħadrani, għanja ferrieħa! U kif inhi maqtugħa x-xbiha
tal-bufula kontra x-xbiha tal-'balluta kbira!'

Bħala tiżjin ieħor il-poeta jinqeda bid-deskrizzjonijiet. Fil-
għadd tagħhom ma jisbqux it-tixbihat, izda għall-ġmiel, għall
qawwa, għall-ħajja tagħhom ma jagħmlulhomx għajb. Mhux
biss jiddeskrivilna l-oġġett izda jagħti ħajja ġdida lil dan l-oġ-
ġett. Hekk f'din id-deskrizzjoni :

Madwari l-hsejjes
 tal-ħidma kienu siktu u l-lejl kien fire x
 l-istar tiegħu bla lewn fuq l-art u l-baħar.
 Helwa kienet is-siegħa! Fuq ix-xtajta,
 il-mewġ iħaxwex dik l-għanja ċkejnkna
 li tħannen għall-mistrieħ: għannej waħdieni
 fis-skiet bil-lejl, ir-rużinjol iwieġeb
 b'lehen imbikki, u bħala ruħ li tishar
 l-arloġġ iwennes lil min jishar bħalu.

Kemm tinqala' l-għanja mnikkta tar-rużinjol f'dak is-skiet
 lejli. Kemm tifikriet jinbtu f'moħħina! L-alliterazzjoni b'dawk
 il-ħafna *essijiet* u *exxijiet* imħallta flimkien imxerrda mal-vrus
 kollha. Dak il-kliem li ma jistax jingħata tifsira sewwa bħal:
star bla lewn, għanja ċkejnkna, ruħ li tishar, l-arloġġ jishar.
 Hawn insibu xi haġa li taqbel, mad-deskrizzjoni ta' T. Hardy
 f'"The Darkling Thrush".

"The tangled bine-stems scored the sky
 Like strings of broken lyres,
 And all mankind that haunted nigh
 Had sought their household fires.

.....
 At once a voice arose among
 The bleak twigs overhead
 In a full-hearted evensong
 Of joy illimited;
 An aged thrush, frail, gaunt, and small,
 In blast-beruffled plume,
 Had chosen thus to fling his soul
 Upon the glowing gloom.

Biċċa xogħol oħra ta' l-immaginazzjoni hi t-tpingija ta' xbihet
 ommu. Erba' daqqiet ta' pinna bħal: *dija rżina ta' ħarsitha,*
kotra bajda ta' dlielha, daħka fuq xoftejha, u għandek
 f'moħħok ix-xbiha ta' xwejħa, li hadd ma jneħħilek minn
 quddiemek. Bħala l-aħħar wirja tad-deskrizzjoni ta' Dun Karm
 nisiltu din :

Rajtu madwari l-gmiel tar-raba' jħaddar
 bis-siġar u l-ħaxix; smajt l-ilma jgelgel
 it-tislma tas-saħħa u moħħi jgħanni
 l-għasfur ferrieħi l-għanja tar-rebbiegħa;
 'ma ffit lilhinn iċ-ċpar kiber u ħarsti
 iddenuset u fil-bogħ'd għamiet għal kollox.

Il-poeta jinqeda bl-ilsien biex ifisser dak li jħoss, jiġifieri,
 irid isawwar ħsibijietu fl-ilsien. Għalhekk jinħtiegħu jsib is-
 setgħat kollha moħħija fih u jagħnu kif jidhirlu hu. Newman

igħidilna: "*his mental attitude and bearing, the beauty of his moral countenance, the force and keenness of his logic, are imaged in the tenderness, or energy, or richness of his language*" (1). Hekk Dun Karm jinqeda bis-setgħat kollha tal-frazeologija Maltija. Jagħzel il-frażijiet u l-kliem li jdoqqu sabiħ fil-widna; *bħal xmara twila, sħab imqatta', tilgħab fuq ħaddejja*; oħrajn li jgħibu magħhom sensiela ta' xbihat w immaginazzjonijiet bħal: *taba ta' faraġ, ġol-ħondoq tad-dwej-jaq tefgħet is-sliem, mingħajr ħoss titbandal, qalbu (tal-ward) tlellex, kobor bla xtut*. Frażijiet bħal dawn mhux għalkemm taqbad u ttihom tifsira eżatta. "*The function of the poet is not to separate and crystallize into compactness the common thought; it is rather to link it to infinities of association to send it out in trailing clouds of glory*" jgħidilna Gwynne (2). Barra dan hemm ukoll il-perijodi mwiežna fid-daqs u fir-ritmu. Daqqa sentenzi qosra jixbhu ħafna l-ilfiq:

Għajjew għajnejja thares bla ma tara,
u qalbi nfniel. Min sa jagħtini l-hena
tad-dawl sabiħ? Min sa jurini t-trejqa
li twassalni xi inkien fejn hemm il-milja
tax-xewqa kbira li taħfli l'ħajti.

u oħra sentenzi qosra jithalltu ma' oħrajn twal l-aktar meta jkollna xi-argument filosofku jew xi xejra lirka. Kollox jixhed il-ħsus tal-poeta u jurina l-inqas xejra ta' ħsiebu. Niltaqgħu ma' xi kuntrast qawwi f'perijodu wieħed:

L-art ħanina
laqgħethom, bħallikieku biex tidfinhom
mal-mijiet u l-eluf li mielu qabel.
Izda fuq dak il-friex ta' weraq mejjet
ħadra u sabiħa baqgħet thaxwex l-għanja
tal-ħajja s-sigra, sħiħa fuq ġenbejha,
dirgħajja miftuħin u fl-ajru safi
tmewweg il-kotra ta' xuxitha.

Iħobb ilaqqa' ħafna verbi fl-inkien bħal *takdem, tħabrek' tagħnet u tishar jew takkem, tagħfsu, tirkbu*. Verb isħaħ minn ieħor biex jagħmlu gradazzjoni sabiħa, li tinsab ukoll f'xi perijodi sħaħ bħal

ebda ħaxixa
niedja ma tħaddar; ebda ħoss ferrieħi
ta' ilma ħaj; il-Mewt qiegħda fuq kollox.

(1) Newman: *Literary Selections from Newman* (London 1930) p. 98.

(2) S. Gwynne: *Masters of English Literature* (London, 1938) p. 172.

Mhux biżżejjed li jinqeda b'xi frażzjiet bħal "*din kaġi*" biex inissel mogħdrija imma wkoll isawwar xi fisieb qawwi b'dan il-għan:

"Egħref mill-bniedem dan l-għasfur li jgħanni
fuq il-herba tal-mewt bla biża' tagħha.

Ara kif il-versi huma mtawla bla waqfien xejn sa ma jispiċċaw għal xejn għal xejn. Hekk ukoll jispiċċa wieħed mill-itwal perijodi lirki:

"baqgħet tidwi bħal arpa wara l-aħħar
messa tal-kordi minn idejn l-imgħallem.

It-tqanqiliet wil-ħsibijiet tal-poeta għandhom fihom infusom xejra ritmika li mhix it-tizjin letterarju, iżda l-leħen tal-lehma stess. Din ir-ritmika magħgħuna fil-poeta tidher fil-versi u r-ritmu li bih jinqeda f'għanjetu. Dawn jimxu t-tnejn mas-sugġett. Il-versi tal-ħidax bħal dawn tal-"Jien" aktarx insibuhom fil-għanjet daqsxejn waħda twal, billi dawn fihom hafna ħsus u tqanqil li ma jixxiebhux xejn u jinħtiegu ritmi differenti. Il-"qabbiel" hu l-*irsir* tal-vers iżda l-"poeta" hu *sid* il-vers. F'idejn Dun Karm il-vers hu biċċa għodda u jaf jinqeda biha. Hemm versi jixbhux, fir-ritmu tagħhom, il-mixi, l-ilfiq jew it-tkarwit tar-raġġad:

Kif tagħmel qalb l-għoljiet raġġda qawwija.
li targa' lura minn kull ġenb irdumi.

Dawn iż-żewġ versi u ta' warajhom huma mqassma fi tlieta li jfakkruk fit-tkarwit mitnikker tar-raġġad. L-ewwel vers im-tawwal u jaqla' iktar 'il barra t-tkarwit im-tawwal tar-raġġad. Fil-waqt li l-aċċent ritmiku hu qawwi, kull fejn hemm xejra lirka bħal dawn iż-żewġ versi li għadna kemm rajna, fil-vers fejn hemm xi tagħlim filosofiku l-aċċent huwa mejjet li bil-kemm ma jagħmelx ir-ritmu tal-poezija jixbah 'il dak tal-proza:

Qiegħda

dik ix-xewqa ġo fih bħalma fil-qamħa
qiegħda moħbija s-setgħa tan-nebbieta.

Dan in-nuqqas ta' aċċenti sħaħ, itaqqlu l-vers f'mixjitu u l-qarrej iktar jaħseb f'dak li jaqra. Qabbell il-versi ta' qabel u dawn ta' l-aħħar u tara d-divrenzja fir-ritmu tagħhom. Niltaqgħu ma' versi oħra li għandhom waqfa f'nofshom bħal:

bin-nervi li jħaddnuk / tad-demem li jsaħħnek

Versi bħal dawn issibhom aktarx meta jkun hemm xi gradazzjoni bħal dawn, fejn xi minn daqqiet issib iżjed minn waqfa waħda;

minn dak l-iżraq bla qiegħ, / minn dak il-wisa'.
 ta' għadam, / dghif, / egħruq, / u demm / u nervi.

Hemm versi li ssibha bi tqila biex tistharreġ u tgħid mnejn
 hu gēj gmielhom :

Helwa li traqqad / ix-xejriet tal-gisem
 Anqas go qalbi / ma tefgħet is-sliem
 Baqgħet tidwi / bħal arpa wara l-aħħar

Versi bħal dawn li huma bla għadd jixhdu l-qawwa tal-lehma
 tal-poeta. Barra hekk, hu ta' min jistudja tajjeb il-versi tal-
 "Jien" għax jixhtu dawl kbir fuq l-aċċent ritmiku Malti. Kif
 rajna dawn il-versi tal-ħidax li slitna jistgħu, xi mindaqqiet,
 jieħdu aktar minn tliet aċċenti.

Rajna l-gmelijiet ta' din il-għanja wieħed, wieħed. Magħ-
 qudin kollha flimkien jagħtu saħħa u ħajja 'l-poema. Barra
 li ngħoddu din il-poema bħala gawhra letterarja artistika,
 ngħodduha wkoll bħala xhieda qawwija tas-setgħat moħbija
 ta' l-Ilsien Malti. Urina Dun Karim kemm tisser il-kelma
 Maltija, x'sensiela bla tarf ta' tifikriet u x'immaginazzjonijiet
 iggib magħha; u x'ritmu fih il-Malti biex jaqdi l-poeta lirku!

K. SANT.

(Student tal-Letteratura)